

आकाशवाणी, भोपाल

मुख्य समाचार :-

- प्रधानमंत्री नरेंद्र मोदी आज नई दिल्ली और मुख्यमंत्री डॉ मोहन यादव भोपाल में राष्ट्रीय गीत “वंदे मातरम” के 150 वर्ष पूरे होने के उपलक्ष्य में स्मरण कार्यक्रम का उद्घाटन करेंगे।
- भारत निर्वाचन आयोग के 2 सदस्यीय दल ने भोपाल, विदिशा और सीहोर जिले का किया भ्रमण।
- अनुसूचित जाति एवं जनजाति कल्याण केंद्रीय संसदीय समिति भोपाल में, मुख्यमंत्री से की मुलाकात।
- प्रदेश में दिखने लगा ठंड का असर, चार दिनों तक कहीं भी बारिश की संभावना नहीं।

वंदे मातरम स्मरणोत्सव

प्रधानमंत्री नरेंद्र मोदी आज नई दिल्ली में राष्ट्रीय गीत “वंदे मातरम” के 150 वर्ष पूरे होने के उपलक्ष्य में एक वर्ष तक चलने वाले स्मरण कार्यक्रम का उद्घाटन करेंगे। इस अवसर पर वह एक स्मारक डाक टिकट और सिक्का भी जारी करेंगे। एक सोशल मीडिया पोस्ट में, प्रधानमंत्री मोदी ने कहा कि

मुख्यमंत्री डॉ. मोहन यादव शौर्य स्मारक भोपाल में वंदे मातरम् के 150वें स्मरणोत्सव का शुभारंभ करेंगे। इस अवसर पर मैराथन का आयोजन किया जायेगा। मुख्य कार्यक्रम में पुलिस बैण्ड द्वारा राष्ट्रभक्ति गीतों की प्रस्तुति दी जाएगी। कार्यक्रम में नई दिल्ली से प्रधानमंत्री नरेन्द्र मोदी के कार्यक्रम का सीधा प्रसारण किया जाएगा। इसके बाद 150 कलाकारों द्वारा राष्ट्रगीत वंदे मातरम का समवेत गायन होगा। ग्वालियर में राष्ट्रगीत “वंदे मातरम की 150वीं वर्षगांठ समारोहपूर्वक मनाई जायेगी। जिले का मुख्य समारोह बाल भवन में विधानसभा अध्यक्ष नरेन्द्र सिंह तोमर एवं ऊर्जा मंत्री प्रद्युम्न सिंह तोमर के मुख्य आतिथ्य में होगा। पन्ना, आगरमालवा, खंडवा सहित प्रदेशभर में आज जिला, तहसील और विकासखंड मुख्यालय में वंदेमातरम् का संपूर्ण गायन होगा।

प्रधानमंत्री:वाराणसी

प्रधानमंत्री नरेंद्र मोदी कल वाराणसी का दौरा करेंगे और चार नई वंदे भारत एक्सप्रेस ट्रेनों को हरी झंडी दिखाकर रवाना करेंगे। नई टेने बनारस-खजुराहो, लखनऊ-सहारनपुर, फिरोजपुर-दिल्ली और एनकुलम-बेंगलुरु मार्गों पर चलेंगी। इनसे यात्रा का समय घटेगा और पर्यटन व आर्थिक गतिविधियों को बढ़ावा मिलेगा। खजुराहो वंदे भारत अब तक की टेनों की तुलना में करीब दो घंटे चालीस मिनट कम समय में यह दूरी तय करेगी।

निर्वाचन आयोग: भ्रमण

भारत निर्वाचन आयोग से आए 2 सदस्यीय दल ने कल भोपाल, सीहोर और विदिशा जिले का भ्रमण किया। दल ने यहां समीक्षा बैठक भी की। भारत निर्वाचन आयोग की निदेशक शुभा सक्सेना ने कहा कि भोपाल जिले को एसआईआर में उत्कृष्ट कार्य कर देश में मॉडल प्रस्तुत करना होगा। उन्होंने कहा कि राजधानी से तैयार किया गया एसआईआर मॉडल पूरे प्रदेश के लिए अनुकरणीय हो, इसके लिए सभी ईआरओ और बीएलओ मैदानी स्तर पर पूरी गंभीरता से कार्य करें। निदेशक ने निर्देश दिए कि आगामी 7 दिनों में 2003 की मतदाता सूची से मिलान कर पात्र मतदाताओं की बीएलओ ऐप पर शत-प्रतिशत मैपिंग सुनिश्चित की जाए। भोपाल के स्लम क्षेत्रों में विशेष कैम्प आयोजित कर एसआईआर के कार्य को गति देने के निर्देश भी दिए गए।

जीएसटी -असम

नरेन्द्र मोदी सरकार द्वारा कई क्षेत्रों में जीएसटी दरों में कटौती के साथ, 22 सितंबर को शुरू किए गए जीएसटी बचत उत्सव से देश भर के नागरिकों को लाभ हुआ है। इसी कड़ी में आज हमारी संवाददाता ने बताया है कि अगली पीढ़ी के जीएसटी सुधारों से असम की अर्थव्यवस्था को कैसे बढ़ावा मिल रहा है।

नए जीएसटी सुधार से असम के बुनकरों, किसानों और छोटे व्यवसायों को बड़ी राहत मिल रही है। नए कर ढांचे के तहत राज्य के पारंपरिक और क्षेत्रीय वस्तुओं पर जीएसटी कम कर दिया गया है। विशेष रूप से, असम के चाय उद्योग को लाभ हो रहा है। इस पर जीएसटी 12 प्रतिशत से घटाकर 5 प्रतिशत कर दिया गया है, जिससे इसके उत्पाद घरेलू और अंतरराष्ट्रीय दोनों बाजारों में सस्ते और अधिक प्रतिस्पर्धी हो गए हैं। मुगा सिल्क, गमोसा सहित सांस्कृतिक रूप से महत्वपूर्ण वस्तुओं पर भी जीएसटी 5 प्रतिशत कर दिया गया है, जो पहले 12 प्रतिशत था। इस सुधार से बुनकर अब बेहतर मार्जिन कमा रहे हैं। पर्यटन क्षेत्र को भी लाभ हो रहा है, क्योंकि सात हजार पांच सौ रुपये तक के होटल कमरे अब 5 प्रतिशत जीएसटी स्लैब के अंतर्गत हैं। इससे कारोबार बढ़ रहे हैं और ग्रामीण अर्थव्यवस्था को मजबूती मिल रही है। सौम्या शरण और भानु प्रताप सिंह की रपोर्ट के साथ समाचार कक्ष से जया भारती।

मुख्यमंत्री-केन्द्रीय समिति

पूर्व केंद्रीय राज्यमंत्री फगन सिंह कुलस्ते की अध्यक्षता में गठित अनुसूचित जाति एवं जनजाति कल्याण केंद्रीय संसदीय समिति के सदस्यों ने कल मुख्यमंत्री डॉ. मोहन यादव से मुलाकात की। इस अवसर पर मुख्यमंत्री ने कहा है कि अनुसूचित जाति-जनजाति वर्ग के सामाजिक-आर्थिक और शैक्षणिक विकास तथा कल्याण के लिए राज्य सरकार निरंतर कार्य कर रही है।

केन्द्रीय समिति के अध्यक्ष श्री कुलस्ते ने बताया कि अनुसूचित जाति-जनजाति वर्ग के लिए संचालित विभिन्न योजनाओं और कार्यक्रमों को अधिक प्रभावी बनाने के उद्देश्य से केन्द्रीय समिति द्वारा मैदानी स्तर पर समीक्षा की जा रही है।

बिहार-मतदान

बिहार चुनाव में पहले दौर का मतदान कल शांतिपूर्ण संपन्न हो गया। बिहार विधानसभा के लिए पहले दौर में रिकॉर्ड 64 दशमलव छह-छह प्रतिशत वोट डाले गए। एक हजार तीन सौ 14 प्रत्याशियों का चुनावी भाग्य ईवीएम मशीनों में कैद हो गया है। छुटपुट घटनाओं को छोड़कर मतदान कुल मिलाकर शांतिपूर्ण रहा। चुनाव आयोग के अंतर्राष्ट्रीय चुनाव आगंतुक कार्यक्रम के तहत छह देशों के प्रतिनिधियों ने पटना, मुजफ्फरपुर, वैशाली और नालंदा के चुनाव क्षेत्रों का दौरा किया। उन्होंने मतदान प्रक्रिया का अवलोकन किया और स्वतंत्र, निष्पक्ष और पारदर्शी चुनाव सुनिश्चित करने के लिए चुनाव आयोग के कदमों की सराहना की। विधानसभा चुनाव के दूसरे चरण का मतदान 11 नवंबर को होगा। दोनों चरणों की मतगणना 14 नवंबर को की जाएगी।

मुख्यमंत्री-नियुक्ति पत्र

मुख्यमंत्री डॉ. मोहन यादव आज भोपाल में 877 अधिकारी-कर्मचारियों को नियुक्ति और पदस्थापना आदेश प्रदान करेंगे। इसमें वन विभाग के 543 नव-नियुक्त वनरक्षक एवं वन क्षेत्रपाल और लोक स्वास्थ्य एवं चिकित्सा शिक्षा विभाग के 334 विशेषज्ञ व नर्सिंग ऑफिसर शामिल हैं।

मौसम

प्रदेश में अब ठंड का असर दिखने लगा है। मौसम विभाग के अनुसार अगले चार दिनों तक प्रदेश में कहीं भी बारिश की संभावना नहीं है। ग्वालियर-चंबल, नीमच, मंदसौर, टीकमगढ़ और छतरपुर सहित कई जिलों में रात का तापमान तीन से चार डिग्री तक गिर सकता है। मौसम विशेषज्ञों का कहना है कि उत्तर भारत के पहाड़ों पर बर्फबारी शुरू हो चुकी है, जिसका असर अगले 24 घंटे में मध्यप्रदेश में भी दिखेगा। फिलहाल प्रदेश में ठंडी हवाएं सक्रिय हैं और धीरे-धीरे पारा नीचे उतरने लगा है।

हॉकी -100 साल

भारतीय हॉकी के गौरवशाली सौ वर्ष पूरा होने के उपलक्ष्य में आज एक राष्ट्रव्यापी समारोह मनाया जाएगा। शताब्दी समारोह के तहत 550 जिलों में 1400 से ज़्यादा मैच आयोजित किए जाएंगे। मुख्य कार्यक्रम नई दिल्ली के मेजर ध्यानचंद नेशनल स्टेडियम में सुबह 8 बज कर 30 मिनट पर शुरू होगा, जिसमें भारतीय हॉकी के गौरवशाली सफ़र को दर्शाने वाले कई विशेष कार्यक्रम होंगे।

शालेय खेल प्रतियोगिता

आज से भोपाल में 69वीं राज्य स्तरीय शालेय हॉकी 17 वर्ष बालक-बालिका एवं बेसबाल 14 एवं 19 वर्ष बालक-बालिका प्रतियोगिता का आयोजन हो रहा है। 11 नवंबर तक आयोजित प्रतियोगिता के दौरान हॉकी में बालक वर्ग में 9 संभाग एवं बालिका वर्ग में 8 संभाग की टीमें भाग ले रही हैं। बॉल-बैडमिंटन की प्रतियोगिताएं टीआईटी स्कूल आनंद नगर एवं एनसीसी ग्राउंड भेल भोपाल में आयोजित की जाएगी।

अब कुछ समाचार संक्षेप में

- महिला एवं बाल विकास मंत्री निर्मला भूरिया के माध्यम से जनजातीय कार्य विभाग ने झाबुआ जिले में नए छात्रावासों के निर्माण को प्रशासकीय स्वीकृति प्रदान की है।
- डिंडोरी जिले में कोदो- कुटकी के उपार्जन के लिए किसानों का पंजीयन कार्य जारी है। शासन द्वारा पंजीयन की अंतिम तिथि बढ़ाकर 9 नवंबर निर्धारित की गई हैं।
- मैहर के ख्यातिलब्ध उस्ताद अलाउद्दीन खां की स्मृति में कल 51वें संगीत समारोह की पूर्व संध्या पर कार्यक्रम आयोजित किया गया। कार्यक्रम का शुभारंभ विधायक कांत चतुर्वेदी ने किया।
- सतना जिले के उचेहरा तहसील के ग्राम भरीं में कल पराली प्रबंधन के लिए उपयोगी यन्त्र बेलर एवं सुपर सीडर का लाइव प्रदर्शन कर गांव के किसानों को नरवाई में आग न लगाने के लिए प्रेरित किया गया।
